

# Eje

Category: Goşgular, Kitapcy  
написано kitapcy | 21 январа, 2025  
Eje EJE

Ejejan, men seniň ýanyňa barýan,  
Yssy mähriň bilen kalbym çoýmaga.  
Çagalyk döwrüme dolanyp bir gün,  
Öňki höwürtgäme ýene gonmaga.

Gurup uzaklarda öz höwürtgämi,  
Selçeňlese seň ýanyňa barýanym.  
Ynjama ejejan mährem gyzyňdan,  
Ynha, seň ýanyňa ýetip barýaryn.

Nahar-şor diýp, alňasama ejejan,  
Diňe seň mähriňden ganmaga geldim.  
Çaý-nahara däl-de, seniň mähriňe,  
Gelmedik günlerim suwsanym bilgin...

\* \* \*

Uzakda meň üçin nan ýapýaň eje,  
Sen gyzgyn tamdyra, bagryňy berip.  
Menem seň ýanyňa howlugýan eje,  
Garşyla balaňy, gujagyň gerip.

Ýyljak nanyň ysy bark urup duran,  
Aç gujagňy, menem dolaýyn eje.  
Gyzyň çöregiňem süýjüdir welin,  
Ilki seň mähriňden ganaýyn eje.

Ýaşyma bakma-da, bagryňa basyp,  
Galpaklyja gyzym diýip söýsene.  
Ejejan baryňda, seniň saýaňda,  
Bu göwnümiň çagadygyn duýsana.

Gyzylgül ANNAGYLYJOWA. Goşgular